

# Nätsemkäm? / ýumoreska

Category: Hekaýalar, Kitapcy, Satiriki hekaýalar

написано kitapcy | 26 января, 2025

Nätsemkäm? / ýumoreska NÄTSEMKÄM?



Çüwmejek bolsa – çüwmez eken. Ýogsa, kül dökmedik ýerim galmady. Emelliräk ýerlerde ýaňybir ornaşyp ugraýan welin, ýaha ýokardaky süýreýjim işden aýrylýar, ýa-da “saglyk ýagdaýy” zesarly, arzasyny berýär, juda bolmanda, ölüär-de oturyberýär. Hamala, üç-dört ýyl ýerinde otursa, men özümi tutup, “Eşek semrese, eýesini deper” diýenlerini edäýjek ýaly. Garzahaý, şu durmuşda agzym ýagjarman geçdi.

Emelli ýerler maňa düşmänsoň, olary owarram edip, bagtymy söwdada synap göreýin diýdim. Gedaýçylyga-da gurp gerek bolşy ýaly, söwda ulaşjak bolsaňam, maýa gerek. Onsoň, tanyş-bilişlerden, dogan-garyndaşlardan karz-kowal jemläp, geçgel diýilýän harytlardan lükgeläp aldym. Şol harytlary öýümiziň ýanyndaky uly köçäniň gyrasyna çykaryp, üstüne 40-50 manat goýup, güzledip ugradym. Şeýdip az-owlak üýüşüberdi. Soňabaka çilimlerimi ştuklabam satyp başladym. Baş-alty gün geçip-geçmänen ýüzüm düýäň dabanya döndi. Indi awtobusda dagam bir zat düşjegini bilsen, “Pažalysta, mesto za 5 manat!” zowladyberýän. Dogry-da walla! Edýäniň söwda bolsa, onuň ownugy-irisí ýokdur.

Kiçijik biznes azrak göründimi ýa-da nebsi günüme goýmadymy, onçasyny biljek däl, indi ulurak biznese-de baş goşup, tizräk baýasym geldi.

Tokgalanja pulumy on-ýigrimi sany goýun, ýarty maşyn alma aldym. Bisähet günü söwda edendirin-dä, alan goýunlarymyň üçüsini maşyn kakdy, biri aşa düşüp, haram oldu, ikisini

ogurlatdym. Galanlarynyňam agzyna seretmek hyllalla bolaýdy. Sygra horan diýýärler welin, meniň alan dowarlarymyň horanlygy şolara-da gaýra dur diýýär. Gepiň küle ýeri, alan goýunlarymy zordan alan ýerime ýelmedim.

Alma diýlen näurse ýaman ynjk eken. Bir ýaşsıkde çala zaýalanany bar bolsa, beýlekilerinem çüýredip çykýar. Soňabaka baş şaýy görmekden geçen, gaýtam olary öňki bahasyna satyp bilmän kösendim. Asyl ýarpy bahasyna-da geçmese nätjek! Ahyry gaharyma: "Geliň how, alma alyň. Mugt. Hudaýoluna berýän..." diýip gygyrsam, öten-geçen ýüzüme ciňerilip-ciňerilip, maňa akyly üýtgän terzde seňriklerini ýygurdylar.

Görüň-ä muny! Almamy mugtuna alanoklar. Tüýs taňry gargany diýlenleri boldum. Gaharyma almalary ýaşsığı-beýlekisi bilen zibilhana taşlap goýberdim.

Lomaý söwdam oňmady. Ony taşlamaly boldy. Ýeri, taşladyň – taň etdiň, bergilerm-ä üzмeli bor. Indi köçede bergidarym duşsa gaçyp ýörün. Ýone gaçyp nirä gitjek? Öň setanda-seýranda halymy soramaga gelýän algydarlarym indi günde-günaşa öýumi alşyp otyrlar. Utanç-haýalarım ýok. Hamala, men bergimi bermän, ölüp gidäýjek ýaly. Bir göwnüm-ä boýnumdan syrtmak salaga-da, şularyň içini-bagryny tütedäýeýinem bir diýdim.

Arman, oňa-da atyň kellesi ýaly ýürek gerek eken.

Ölmejek bolsaň – bergiden çykmanyň alajyny iýmeli. Nädendir öýdýäňiz? Nätmeden özi saklasyn! "Onda-munda gygyryp ýörenleriňem menden artyk ýeri ýok!" diýäge-de, bagşyçylyga baş goşdum. Ilki çaklaňja oturylyşyklarda aýdym aýtsam, soňra uluraklarynda-da çekinmän zowladyberdim. Hatda käbir ýoknasyz göribiň: "Agasy, arasynda nas-pas atybam hezil beräý-how!" diýmesine-de per bermedim.

Bir üýşmeleňde-hä adamlar maňa ýone pul oklady durdy. Öz ýanymdan ahyry hakyky bagşy hökmünde ykrar edildim diýip begenmek begendim. Ýone ýalňyşan ekenim. Sebäbi: "Jemagat! Size haýsy dessany aýdyp bereýin? "Zöhre-Tahyrymy" ýa-da "Tahyr-Zöhräni" diýip, sorasam. "Gardaş, sen gaýrat et-de, bir käse çay içip, dynjyň alsana, biziň gulaklara dynç beresimiz gelýä!" diýmezlermi?

Her näçe yüz ýasy bolsa-da, bagşyçylygam, bialaç taşladym. Indi nätmeli? Nämé käre baş goşmaly? Ýa miliselige geçiräýsemekäm? Walla, milise bolaýsam-a bir topar boýny ýogyny dyzyma çökärin.

Dogrusy, men ile sala salyp, dost pendini tutup ýörenlerden

däl. Emma şu sapar sylap ýören daşgynrak garyndaşymdan soradym. Ol ýüzüme änetdi-änetdi-de:

- Dogrymy aýdaýnmy? – diýip sorady.
- Elbetde! – diýip, menem gönüledim.
- Miliselige kim geçse-de, sen geçme! – diýip, ol birsellem kürtdürdi.
- O näme üçin? – diýip, men ony gyssadym.
- Weý, sen dogryň aýt diýdiň-ä!
- Aýtsam şeýle: milise bolsaň, sen obany göçirsiň...
- Näme-näme...
- Milise bolsaň, dost-ýar diýmän, garyndaş diýmän, birýan ujundan gyr-ýapyr edip çykaýmasaň... Sen barymyzy tutup çykarsyň...
- Edil beýdäýjegimi sen nireden bilýäň? – diýip, gaharym gelse-de, zordan ýuwutdym.
- Özüňe-de belet, tohumyňa-da... – diýip, garyndaşym menden garaw görmänsoň, diliniň keýpini gördü. – Aslynda sen ýalakyny milisäň töweregindenem eltmezler.

Ýaman gaharym geldi. Hatda gözlerimden ot çykdy.

– Näme üçin? – diýip, men garyndaşymyň ýakasyndan tutdum. Garyndaşymyň tas ýüregi ýarylypdy. Ol zordan elimi ýakasyndan aýyrdы.

– Ş-şuň üç-çin... – diýip, ol dilini peltekledip, töweregimden szüberdi.

Ine, indem ýeke özüm oýlanyp otyryn. Miliselige synanyşyp görmelimi ýa-da görmeli däl? Eýsem, men kimden kemmişim? Ya, doğrudanam, o taýy meň ýerim dälmikä? Halys iki jähennemiň owarrasy bolup galdym.

Il-gün, maslahat beriň, indi nätsemkäm? Maňa ýyljak, gazançlyja ýer tapışmaga kömek ediň!

Amangeldi AŞYRMÄMMEDOW.

“Watan” gazeti, 01.06.1996 ý. Satırıki hekaýalar